

Jum ir-Riflessjoni


Antoine Cassar

Għada l-elezzjoni...
Jiena, Malti ta' barra
u barrani ta' ġewwa,
wara nofs ħajja
f'ezilju bl-addoċċ
nissindika mill-bogħod,
jirrizulta
li ġħada se nixhet
għall-ewwel darba l-vot.

Jum ir-riflessjoni...
Passiġġata fil-Belt,
qassata, ir-rassa
tan-nies, paqqa
wara paqqa,
nieqaf ħa niehu nifs
fejn it-teatru mwaqqa'
u bilqiegħda

il-kummiedja nosserva.

Tant tghallimt u thawwadt
mit-tagħjir u l-ġħajjat bla ġħadd



li ħsiebi rabba s-sura
 ta' qrun iċ-ċerva...
 waqt li f'qorriġhat in-nies

nissemma' bejn il-partiti
 jissokta t-tpartit
 ta' semm is-supervja.

Mur semma' leħnek
 f'nofs dil-ħerba,
 frattarija u ċaqċiq!
 Ġhada nivvota nixtieq...

Nivvota nixtieq,
 f'pajjiż fejn l-ilsna klubija
 ma jaħlux ta' kuljum ir-riq
 isewdu t-triq bi mxija
 li minnha ħadd ma jfiq...

Nivvota nixtieq,
 f'pajjiż fejn il-blu jfisser
 baħar u sema
 u xejn iżjed minn baħar u sema,
 fejn l-aħmar ma jfissirx dmija,
 fejn fil-kamra tal-imtallġha
 darba, darbtejn u mija
 jintwera u jinstema'
 kull lewn tal-qawsalla...

Nivvota nixtieq, f'pajjiż
 fejn jesgħu l-forsi, l-aktarx,
 l-għandu mnejn, il-jalla,
 fejn nista' naghžel li naghžel,
 fejn min b'fommu jwiegħed l-għasel
 ma jirfixx l-għada kull warda
 b'siequ mmarrda,
 biex fuqha jkompli jkabbar

ix-xehda tal-ġebel misruq
 mill-għelieqi bla għeluq
 ħa jżid mad-diqa tad-djuq...

Nivvota nixtieq,
 f'pajjiz li nista' nsemmi
 bla geddam u bla ċiera,
 fejn ma nibqgħux niksu l-madam
 b'daqstant simboli fiergħa,
 fejn il-ħaddiem huwa l-imgħallem,
 fejn l-għalliem ma jibzax jgħallem,
 fejn qajla jkollhom
 x'jithabtu l-infirmiera,
 fejn it-tadam jibqa' jkollu
 togħma ta' tadam,
 fejn idejn min jahrat l-art
 jiswew daqs is-subgħajn ratba
 ta' min id-destin jiffirma f'salt,
 fejn fil-ħolm ikrah ta' kull ħames snin

ma nibqax nara gżiriti
 bejn ħalla u ħalla
 dgħajsa bil-falla
 tbaħħar ma' xifer belliegħa ġo
 belliegħa bla
 fond, bla
 qiegħa...

Għalhekk għada jiena l-unu nixtieq nagħti
 lil min hu ħati li jbati
 il-moħqrija taċ-ċnagen,
 l-iskieken sfiqa tad-dħaħen,
 l-unu nixtieq nagħti
 lil ħija, lil sieħbi,
 lil nannti, lil qaribi,
 lis-sinjura fuq ir-radju
 itgemgem b'lehen kiebi,
 lill-furnar, lis-sajjied,
 lit-tfal jilagħbu fil-wied,
 lill-bilbla tpassi fis-skiet,
 lil dil-kilba għal niskata arja
 f'nofs il-ħamba tal-ibliet,
 iżda fuq kollox, għada
 l-unu nixtieq nagħti

lill-pittur li b'kull kulur
tat-tavlozza jiżbogħ it-tila
tonda, fonda, b'mitt
tiżwiqa mogħnija
u kburija daqs bandiera
fuq ras it-tripied.